



KUNSILL LOKALI – L-IMQABBA

29, TRIQ IL-PARROĊĀ, L-IMQABBA MQB 1512

TEL: 2168 0622 /2701 3040 • FAX: 2168 0606

E-MAIL: mqabba.lc@gov.mt

WEB SITE: www.mqabba.gov.mt /www.lc.gov.mt

Minuti tas-seduta numru tlieta u disghin (93) tal-Kunsill Lokali tal-Imqabba (KLM) li nżammet nhar it-Tlieta, 13 ta' Marzu 2012, fis-6:10pm fil-Bini Amministrattivi tal-Kunsill.

PREŻENTI:	Noel Galea	Sindku
	Charles Farrugia	Deputat Sindku
	Nicholas Briffa	Kunsillier
	Grace Marie Mallia	Kunsillier
	Paul Spiteri	Kunsillier
	Anthony Bonello	Segretarju Eżekuttiv

1. Is-sindku ppresjeda l-laqgħa u qal it-talba.
2. Qabel ma kienu kkunsidrati l-minuti, is-sindku talab li tiġi sospiża l-aġenda sabiex l-*item* li tirrigwardja x-xogħol ta' kostruzzjoni ta' ċentru ta' viżitaturi fuq il-Mentna, tiegħu preċedenza fid-dawl li għal din il-laqgħa kellna wkoll il-perit tal-KLM, *Arch* Anthony Bezzina u l-assistent tiegħu s-Sur Clayton Damato. Din kienet approvata unanimament biex jithalla jitkellem il-perit. Is-segretarju eżekuttiv qara l-mozzjoni li kienet ippreżentata minn Nicholas Briffa u li għet issekondata minn Grace Marie Mallia dwar l-istess suġġett. Fil-frattemp Nicholas Briffa ta kopja ta' spjegazzjoni għal din il-mozzjoni bil-miktub lill-kunsillieri preżenti u lill-Perit Anthony Bezzina, fejn ingħidiet l-attenzjoni tal-KLM li meta titressaq mozzjoni għal-laqgħa tal-KLM u tidhol fl-aġenda, din għandha tiġi ċirkulata lill-membri tal-kunsill biss u mhux lil terzi. Wara li tiġi diskussa u l-movent ikollu ċ-ċans jispjega l-mottiv u l-iskop tal-mozzjoni li jkun ressaq u tittiehed deċiżjoni fuqha u jiġu approvati l-minuti ta' dik il-laqgħa, imbghad għandha ssir pubblika. Hawn is-sindku għied l-attenzjoni ta' dawk kollha preżenti li kellu jinforma lill-perit sabiex ikun preżenti għal laqgħa għax il-mozzjoni kienet qed titlob risposti tekniċi u li hadd minn dawk preżenti m'għandu l-kwalitajiet li jwegħibhom. Hu kompli jgħid illi ma setax jippermetti li mozzjoni li setgħet taffettwa proġett kbir bħalma qiegħed isir, jispicċa jitwaqqaf sa ma tinstema' l-mozzjoni, tiġi diskussa u wara nergħu naghjtu laqgħa oħra sabiex niddiskutuha mal-perit, meta illum nistgħu niddiskutuha kompletament u naghluq l-punti mressqa fiha. L-intenzjoni tas-sindku illi informa lill-perit kienet in *buona fede* favur ir-risposti li kienet tinthieg l-istess mozzjoni.
3. Nicholas Briffa qal li permezz ta' din il-mozzjoni, ma kien qiegħed bl-ebda mod jiċċalingja lill-perit. Anzi hu qal li din mhix xi mozzjoni ta' sfiduċja fil-perit. Hu staqsa jekk għandux dritt jitlob *'itemized bill'* tal-proġett tal-Mentna fid-dawl tal-figuri diversi li ssemmev f'din il-mozzjoni. Hawn intqal illi dawn il-flus ma jinkludux ukoll l-ispejjeż tal-bini tas-sit elettroniku speċifikament għal din il-*Heritage Trail* kif ukoll l-ipprijetar tal-fuljett informativ biex nattiraw it-turiżmu lejn il-lokalità tagħna permezz ta' din l-inizjattiva mil-programm *EARDF* Mizura 313. Hu qal li kien instigat iressaq din il-mozzjoni għall-kumment tad-deputat sindku fl-aħħar seduta tal-KLM illi jekk dawn il-flus kollha msemmiha tiddividihom fuq il-metraġġ (kwardu) tas-sit tal-Mentna, jirrizultaw figuri kbar għal kull metru kwardru. Nicholas Briffa qal li l-mozzjoni tiegħu kienet interpretata ħazin kemm mill-perit li rribatta għaliha bil-kitba fl-*e-mail* kif ukoll mill-kunsillieri. Hawn intqal illi l-varjazzjonijiet fil-figuri gejjin għall-fatt li wiehed irid jikkunsidra l-element tal-VAT li wkoll se jassorbha l-gvern ċentrali.
4. Charles Farrugia qal li hu llum għall-ewwel darba ra l-*elevation plan* (minkejja li s-sindku qal li dawn kienu ntbagħtu f'*e-mails* preċedenti). Infatti hu l-aktar li qed jinkwieta hu għall-aspett estetiku għaliex qal li l-ħajt (*boundary*) għandu jkun aktar baxx. Hu qal illi dan qed jistaqsi għalih għal fatt li qed jitlob illi fil-verità jsir inqas xogħol u mhux se jgħolli l-ispejjeż. Il-perit qal illi dan il-proġett fl-aħħar mill-aħħar se jiġu jarawh l-ufficjali tal-*MEPA* u l-Aġenzija tal-

Pagamenti (Ministeru tal-Iżvilupp Rurali). Hawn is-sindku qal li l-proposti kienu għall-attenzjoni ta' kulhadd lura lejn is-sena 2009 meta ressaqna l-proġett għall-approvazzjoni tal-kunsill biex stajna applikajna kif kienet titlob l-istess applikazzjoni. Is-sindku kompli billi qal li issa jahseb li hu "too late".

5. Lura għall-mozzjoni, d-deputat sindku qal li hu qed jitlob emenda fuq il-mozzjoni sabiex il-kelma "nivverifikaw" tissostitwixxi dik "ninvestigaw", għaliex min se jaqraha se jahseb illi hemm xi nuqqasijiet, meta fil-fatt dan ma jeżistix. Anzi d-deputat sindku talab illi l-istess mozzjoni tkun irtirata kollha minn Nicholas Briffa għaladarba l-kunsillieri issodisfaw ruhhom mill-ispjega tal-perit. Hawn Nicholas Briffa qal li issa lahaq għamilha u kemm hu, kif ukoll Grace Marie Mallia, is-sekondant, qalu illi huma qatt ma ppretendew li mozzjoni li kienet għadha mhix diskussa fil-kunsill u għalhekk mhux dokument uffiċjali, se ssib ruhha f'idejn il-Perit Bezzina. Hawn is-sindku reġa' rribatta billi qal illi hu għaddihielu għaliex personalment qatt ma seta' jwieġeb għad-domandi li kien hemm fiha speċjalment fuq aspetti tekniċi.
6. Il-Perit Bezzina għamel spjega dettaljata dwar x'kien jikkonsisti l-proġett billi espona l-pjanta u indika kull fejn se jkun hemm karatteristiċi partikulari tal-*embellishment*, bħal funtana, bankijiet, dwal tat-toroq eċċ. Nicholas Briffa u l-kumplament tal-kunsillieri kienu sodisfatti bl-ispjega tal-perit, minkejja li Charles Farrugia qal li kien ikun aktar kuntent illi dan sar fil-Pjazza tal-Knisja milli hemm fuq, xi haġa illi l-perit wieġbu dwarha illi kieku applikajna għall-fondi tal-Ewropa fuq il-Pjazza tal-Knisja, żgur li konna se nibqgħu b'xejn. Wara l-ispjega tal-perit, Nicholas Briffa ikkonċeda li jirtira parti mill-mozzjoni għajr il-parti fejn talab r-rendikont *itemized* tal-proġett. Nicholas Briffa għaldaqstant talab ukoll li tkun irtirata l-ittra (ir-risposta li ta il-perit), xi haġa li l-perit aċċetta li jirtira. Din il-mozzjoni għalkemm giet diskussa, Nicholas Briffa ma talabx vot fuqha għax sar qbil li l-informazzjoni għandha tingħata kif mitlub fil-mozzjoni. Is-sindku tenna li hadd minna m'għandu għalfejn jitlob *itemised bill* speċjalment b' mozzjoni għax dan għandu jsir naturali u frekwenti mill-perit tagħna hekk li naġġornaw ruhna mal-proġett u kif qed jintefqu l-flus allokati lilna mill-gvern u l-Unjoni Ewropea. Is-sindku għalaq billi fakkar lill-perit illi l-kunsill m'għandux fondi aktar sabiex jagħmel tajjeb jekk l-ispiza taqbeż dik mogħtija lilna mill-Aġenzija tal-Pagamenti. Is-segretarju eżekuttiv se jipprovdli lill-kunsillieri kollox minbarra *'itemised bill'* (kif kien mitlub jagħmel) għaliex hu qal li dan ifisser kont, meta l-proġett għadu mhux lest u l-kont għadu ma hariġx. Għaldaqstant, kull ma jeżistu huma l-istimi skond ir-rati tal-kuntrattur li tefa' l-offerta, jiġifieri *Schembri Barbros*, li kienu fuq il-mejda, il-hin kollu li kien diskuss dan is-sugġett. Se jkun iprovdut ukoll il-kuntratt tal-Aġenzija tal-Pagamenti. Charlie Farrugia talab li jittiehdu ritratti waqt l-andament tax-xogħol – xi haġa li fil-fatt qed jagħmel is-sindku, mentri s-segretarju eżekuttiv qal illi ritratti, speċjalment ta' xogħol li se jkun mirdum, huma għodda importanti biex nikkonsolidaw il-kontijiet tagħna fil-futur.
7. Dan is-sugġett dam jiġi diskuss sat-7:50pm.
8. Il-minuti tas-seduta preċedenti kienu mehuda bħala moqrija. Dawn sarulhom xi korrezzjonijiet kif muri bil-linka fuq il-kopja originali, kienu approvati u ffirmati.

Fil-punti mill-minuti ssemmev:

9. Triq tas-Sejba. Hawn Nicholas Briffa qal li tajjeb li niċċekkjaw jekk sarx xi skavar in-naħa tal-barrieri, għal *garage*, 'l isfel, taħt il-blat. Madankollu is-sindku qal illi se nitolbu lill-Korporazzjoni għas-Servizzi tal-Ilma sabiex naraw permezz tas-*cctv camera* jekk hemmx id-drenagġ mifqugħ. Dan għaliex it-triq niezla f'partijiet massivi 'l isfel b'rata allarmanti kumparat mal-ftit li kien hemm sa ftit tas-snin ilu. Nicholas Briffa waħhal fir-*reinstatement* hazin ta' trinka tal-Korporazzjoni Enemlta li kienet saret madwar hames snin ilu. Noel Galea qal li se niehdu passi billi naraw jistax ikun li hemm xi ilma niezle fit-terrapien.

10. Is-sindku qal li huwa attenda *presentation* dwar *safety equipment* tal-*playgrounds* ta' kumpanija privata li ghadha kemm fethet hawn Malta. Hu qal li dawn ghandhom nies li jistghu jaghmlu *audit* tal-*play area* taht il-kappa ta' organizzazzjoni Brittanika bl-isem *ROSPA*. Hu qal li din il-prezentazzjoni saret fil-prezenza tal-Onor Ministru Carm Mifsud Bonnici li minn naħa tiegħu qal li fi ftit ġimgħat ohra se johroġ l-aġġudikar ta' skema lokali li taħseb biex ittejjeb il-qagħda tal-*playgrounds* Maltin. Hu qal li dan se jsir minkejja li kien hemm kunsilli lokali li talbu figuri esagerati u li ftit diffiċli li jiġu kkuntattjati kollha.
11. Dwar Sqaq Numru 1 fi Triq il-Parroċċa, intqal illi l-Perit Bezzina kiteb lill-KLM propju llum permezz ta' *e-mail* fejn dan ordna illi jinqala' mill-ġdid u jiġi mogħti wiċċ ġdid mill-kuntrattur tal-KLM, *Asfaltar Ltd*. Sadanittant, Noel Galea qal li dan se jsehh ukoll (qallu informalment) fi Triq il-Fjuri fejn ukoll sar xogħol difettuż. Intant is-segretarju eżekuttiv informa lill-kunsillieri li l-flus tal-*UIF*, propju fuq dan is-sit kienu laħqu daħlu fil-kont bankarju tagħna propju ftit tal-jiem ilu.
12. Noel Galea qal li se jagħmel aċċenn għax-xogħlijiet li qieghdin isiru fi Triq is-Saljatura għax jidher li kien hemm xi *misunderstanding*, mal-perit. Dwar dawn ix-xogħolijiet is-sindku qal li kien iltaqa' mal-perit u kien iddiskuta l-ewwel possibiltà li l-ilma tax-xita jmur fi Triq Ħal Kirkop, mentri issa l-qalba se tiehu l-ilma tax-xita fi Triq iż-Żurrieq propju lejn ir-raħal estint ta' Ħal Millieri. Intant is-sindku qal li fi Triq is-Saljatura, ix-xogħol miexi u l-kuntrattur qabad jagħmel l-istrippa man-naħa tal-ghelieqi. Fil-proċess kellhom jinqalghu siġar tal-*ficus* li kienu hawlu ir-residenti mhux b' mod ufficjali, li saħansitra biex dawn jinqalghu kellu jinqala' ħajt ta' għalqa.
13. Is-sindku qal li diġà tajna l-*purchase order* għas-servizz li hija mistennija li tagħtina l-Banda tas-Socjetà Mużikali Madonna tal-Ġilju f'Jum l-Imqabba 2012 f'Ottubru li ġej. Intant dwar l-attività kulturali li se tkun organizzata mill-KLM fl-ewwel Sibt ta' Ottubru, magħrufa bħala 'L-Imqabba mal-Medda taż-Żmien', għandu jinġieb ritratt minn Nicholas Briffa sabiex issir *backdrop* kif kien diskuss f'laqgħat preċedenti ta' dan il-KLM. Dan ix-xogħol se jiehu hsiebu d-deputat sindku.
14. Is-sindku irrefera għal-laqgħa li kellu hu w is-segretarju eżekuttiv mal-kumpanija *Greenpak* qabel ma jkun iffirmit il-kuntratt tal-*bring-in-sites*. Hu qal li dawn għabulna l-aħħar statistika tas-separazzjoni tal-iskart fl-Imqabba. Noel Galea qal li dawn se jagħtuna l-boroż b'xejn biex inqassmuhom lill-familji aħna stess. Proposta ohra li kienet diskussa hija li tinqata' l-kollezzjoni tal-boroż is-suwed ta' nhar ta' Tlieta (skart organiku) biex bħalma fil-fatt gara f'lokalitajiet ohra, jiżdied l-iskart li jkun separat fil-boroż griżi jew hodor. Dan se jkun diskuss mill-KLM aktar 'il quddiem, filwaqt li se nitolbu spjega lil *WasteServ Malta* għaliex minkejja li l-popolazzjoni ma żdiditx u s-separar tal-iskart qed jiżdied, qed jibqgħu johorgu kontijiet għar-rimi tal-iskart daqstant għoljin.
15. Is-sindku semma d-diffikultà li kienu affaċjati biha s-sidien tad-djar li hemm f'Misraħ il-Missjoni ż-Żghira, fid-dawra ta' Ġnien Missjoni ż-Żghira. Noel Galea semma kif il-*MEPA* aċċennat għal-linji tad-djar rappreżentati minn feles skond kif jidher fis-*site plan* (mhux wisq ċar). Jirrizulta illi dawn is-sidien, dak iż-żmien bdew aktar 'il barra mil-linja. Intant il-KLM qabel li nwiegħbu lill-*MEPA* illi la l-*MEPA* ma ssibx oġġezzjoni, il-KLM lanqas ma jsib oġġezzjoni.
16. Il-KLM ikkunsidra l-ħsarat li jammontaw għal €600 li għandha l-makna tal-fotokopji, kif ukoll it-tmien snin (8) li għandha, kif kien elenkat f'bosta *e-mails* li ntbagħtu. Hawn ittieħdet id-deċizzjoni li nixtru waħda ġdida. Għaldaqstant, is-segretarju eżekuttiv se johroġ id-dokumentazzjoni sabiex din tkun bħala *tender* u biha jkunu jafu l-fornituri tal-*electronic equipment*, minkejja li diġà hadna zewġ stimi mingħand kumpaniji lokali.

17. Dwar il-proposta mhabbra fil-*media* qabel ma giet diskussa fil-KLM, biex il-KLM jibda joffri s-servizzi soċjali, is-sindku qal li huma se jghidulna x'se jaghtuna minkejja li lkoll naqblu fil-prinċipju tad-devoluzzjoni ta' dawn is-servizzi. Dan sabiex inkunu eqreb lejn iċ-ċittadin.
18. Noel Galea talab lill-kunsillieri sabiex jaraw bir-reqqa r-rapport tas-Sovratendenza fil-konfront tat-thaffir li qed isir viċin il-katakombi biex jiehdu ideja kemm huma sensitivi l-affarijiet minhabba l-importanza tal-wirt kulturali. Hawn is-sindku qal li l-uffiċjali tas-Sovratendenza kienu għajnejhom fuqna meta madwar il-bir fl-istess pjazza instabu *slabs* li rriżulta li kien is-saqaf tal-bir, kumplimentati b'numru ta' gandotti u toqob ghas-siġar forma ta' ċrieki verament sbieħ.
19. F'punti oħra issemma programm bl-isem "*Il-Ostra*" li jixxandar fuq stazzjon televiżiv Malti fejn dawn għamlu aċċenn għall-ġibjun il-miftuħ. Hawn intqal illi xi hadd tefa' l-papri fih u verament dan thammeġ hafna. Minn naħa tiegħu il-KLM se jipprova jnaddaf dan minkejja in-nuqqas ta' tagħmir li għandna.
20. Kienet approvata l-*purchase request form* numru 432 u kopja tal-lista tal-korrispondenza kienet mibgħuta permezz tal-*e-mail* lill-kunsillieri filwaqt li din l-istess korrispondenza kienet għad-dispożizzjoni tal-kunsillieri fuq il-mejda tal-kamra.
21. Il-laqgħa ntemmet fid-9 :00pm filwaqt li l-kunsill se jiltaqa' nhar it-Tlieta, 27 ta' Marzu 2012 fis-6:00pm fejn hu tmat li jinfethu l-offerti tal-latrina pubblika, dik tal-bini ta' sit elettroniku biex jipromwovi l-proġett tal-Mentna, kif ukoll il-kwotazzjoni tal-assikurazzjoni.

Magħmula minn

Anthony Bonello
Segretarju Eżekuttiv

u approvati llum
___/___/2012 minn:

Noel Galea
Sindku